

'కామ్రేడ్ తరిమెల నాగిరెడ్డి ఆశయాలు, ఆచరణ స్ఫూర్తిదాయకమైనవి'

ఉత్తేజకరంగా జరిగిన కామ్రేడ్ టి.ఎన్. శతజయంతి సభలో వక్తల ఉద్ఘాటన



టి.ఎన్. శతజయంతి సభలో వేదికపై సురవరం సుధాకరరెడ్డి, ఎం.ఎ. గఫూర్, సుద్దాల అశోక్తేజ, ఎస్.రూఢి, సుభోద్మిత్రా, ఇతర వక్తలు; సభకు హాజరైన ప్రజలు, ప్రజాతంత్రవాదులు; కళారూపాలు ప్రదర్శిస్తున్న ప్రజా కళాకారులు

అనంతపురం, 11-2-2017 :

మార్క్సిస్టు మేధావి, గొప్ప విప్లవకారుడు కామ్రేడ్ తరిమెల నాగిరెడ్డి శతజయంతి సంవత్సరం ముగింపు సందర్భంగా 2017 ఫిబ్రవరి 11న కామిటీఎన్ కు సున నివాళులర్పిస్తూ అనంతపురంలో సభ జరిగింది. కామ్రేడ్ టి.ఎన్. శతజయంతి ప్రారంభసభ హైదరాబాద్ సుందరయ్య విజ్ఞానభవన్ లో జరగగా, ఆ తర్వాత కాలంలో రాష్ట్రంలోని వివిధ ప్రాంతాల్లో సభలు, పుస్తకావిష్కరణలు తరిమెల నాగిరెడ్డి మెమోరియల్ ట్రస్టు, తరిమెల నాగిరెడ్డి మెమోరియల్ కమిటీల సంయుక్త ఆధ్వర్యంలో జరుగుతున్నాయి. ఈ రెండు సంస్థల ఆధ్వర్యంలోనే 11-2-17న అనంతపురంలో శతజయంతి ముగింపు సందర్భంగా రాష్ట్రంలోని వివిధ ప్రాంతాలనుండి హాజరైన ప్రజలు, అభిమానులు, విప్లవ, వాపవక్షపార్టీల కార్యకర్తలు టి.ఎన్. బంధుమిత్రులు ప్రదర్శన, సభలలో ఉత్సాహంగా పాల్గొన్నారు. మధ్యాహ్నం 3 గంటలకు క్లాక్ టవర్ వద్దనున్న తరిమెల నాగిరెడ్డి విగ్రహం కూడలి నుండి ఎర్రజెండాలు, బ్యానర్లతో, పెద్దఎత్తున తరలివచ్చిన జనసందోహంతో స్థానిక ఆర్ట్స్ కాలేజీ గ్రౌండ్స్ వరకు ప్రదర్శన ఉత్తేజకరంగా జరిగింది. ప్రదర్శనకు ముందు భాగాన ప్రజాకళాకారుల బృందం జానపద సాంప్రదాయ నృత్యాలతో, డప్పుల చప్పుళ్ళతో కోలాహలంగా ముందుకు సాగి పురప్రజలను విశేషంగా ఆకట్టుకున్నారు.

Last Page Strip.jpg

ఆర్ట్స్ కాలేజీ విశాల మైదానంలో భారీవేదికపై తరిమెల నాగిరెడ్డి గంభీర చిత్రపటంతో అమర్చిన బ్యానర్ నిండుగా ఆకట్టుకునేలా వుంది. శతజయంతి ముగింపుసభలో తొలుత ప్రజాకళాకారులు అరుణ పతాకాన్ని స్మరిస్తూ, తరిమెల నాగిరెడ్డి అమరత్వాన్ని తలచుకుంటూ పాడిన పాటలు, డప్పుల నృత్యం వీక్షకులలో స్ఫూర్తిని రగిలించాయి. దినకరుడు పశ్చిమాద్రిన ఒరుగుతున్నవేళ తరిమెల నాగిరెడ్డితోనహా దివంగత అమరులందరకూ సభికులంతా ముక్త కంఠంతో నివాళులర్పించటంతో సభ ప్రారంభమైంది. తరిమెల నాగిరెడ్డి మెమోరియల్ కమిటీ కార్యదర్శి చెరుకూరి సత్యనారాయణ వక్తలను పరిచయంచేస్తూ వారిని వేదికపైకి సాదరంగా ఆహ్వానించారు. అలాగే ఆత్మీయ ప్రతినిధులుగా మరికొందరిని కూడా వేదికపైకి ఆహ్వానించి గౌరవించారు.

తరిమెల నాగిరెడ్డి మెమోరియల్ కమిటీ అధ్యక్షులు డా॥ ఘంటా వెంకట్రావు ఈ సభకు అధ్యక్షత వహించి మాట్లాడుతూ తరిమెల నాగిరెడ్డి మేధోసంపత్తి, కార్యదీక్ష స్ఫూర్తిగా తాము విద్యార్థులుగా, విద్యార్థి సంఘ కార్యకలాపాలలో, ప్రజాసంఘ కార్యకలాపాలలో నిమగ్నమైన తీరును గుర్తుచేసుకున్నారు.

సిపిఐ జాతీయ ప్రధానకార్యదర్శి సురవరం సుధాకరరెడ్డి మాట్లాడుతూ తరిమెల నాగిరెడ్డితో తనకున్న పరోక్ష పరిచయాన్ని వివరిస్తూ, త్యాగనిరతి, దేశభక్తితో సమాజమౌలిక మార్పుకోసం జీవితకాలం పోరాడిన ధీరోదాత్తునిగా పేర్కొన్నారు. బిజెపి, ఆర్ఎస్ఎస్ వంటి మతవాద, మితవాదశక్తులు దేశాన్ని పాలిస్తున్న ప్రస్తుత తరుణంలో వామపక్ష ప్రజాతంత్రశక్తులన్నీ ఏకతాటిపైకి వచ్చి, ఉద్యమించాల్సిన ఆవశ్యకత మరింతగా పెరిగిందన్నారు. ప్రస్తుతం ప్రజాస్వామ్యానికి ముప్పువాటిల్లే పరిస్థితులు నెలకొన్నాయన్నారు. పెద్దనోట్ల రద్దుతో ప్రజలపై భారాలు పెరిగాయి మినహా, మోడీ ప్రకటించిన విధంగా అవినీతి, దొంగనోట్లు, నల్లధనం, ఉగ్రవాదం రూపుమాప బడలేదన్నారు. నగదు రహితలావాదేవీలు జరపాలని నిర్దేశించటం కూడా సామ్రాజ్యవాద, బహుళజాతి కంపెనీల ప్రయోజనాలకోసమేనన్నారు. ప్రజాస్వామ్య పరిరక్షణకు ప్రజాతంత్ర ఐక్య ఉద్యమాలు నిర్వహించటమే తరిమెల నాగిరెడ్డివంటి వారికి అందించే నివాళిగా పేర్కొన్నారు. సిపిఐ కేంద్రకమిటీ పక్షాన తరిమెల నాగిరెడ్డికి నివాళులర్పించారు.

సిపిఐ కేంద్రకమిటీ సభ్యులు ఎం.ఎ. గఫూర్ మాట్లాడుతూ కర్నూలు జిల్లావాసిగా తన చిన్నతనంలోనే తరిమెల నాగిరెడ్డి ప్రసంగించిన బహిరంగ సభలకు హాజరై, ఉత్తేజంపొందిన సందర్భాలను గుర్తుచేసుకున్నారు. తుదిస్వాసవరకు కమ్యూనిజం కొరకు పరితపించి, మార్క్సిజం పతాకను చేబూని పోరాడిన ధీశాలి తరిమెల నాగిరెడ్డి అని పేర్కొన్నారు. ఈ పోరాటంలో తన కుటుంబ సభ్యులకు ముఖ్యంగా తన తండ్రికి వ్యతిరేకంగా నిలబడటానికి కూడా వెనుదీయని అంకితభావం కల్గిన కార్యదక్షునిగా పేర్కొంటూ, సిపిఐ కేంద్రకమిటీ తరపున నివాళులర్పించారు.

సిపిఐ(ఎం-ఎల్) కేంద్రకమిటి సభ్యులు సుబోధ్మిత్ర తాలుత పార్టీ కేంద్రకమిటి తరపున తరిమెల నాగిరెడ్డికి విప్లవజోహార్దర్చించారు. చట్టసభలు కేవలం బాతాఖానీ షాపులుగా మారిపోయాయని ప్రకటించి, ప్రజలను విప్లవ కార్యచరణకు కదిలించే లక్ష్యంతో 1969 మార్చి 16న తరిమెల నాగిరెడ్డి అసెంబ్లీకి రాజీనామాచేసి ప్రజాఉద్యమ నిర్మాణానికి అవిశ్రాంత కృషిచేశారని, విప్లవకారుల ఐక్యతకోసం పరితపించారని గుర్తుచేశారు. తరిమెల నాగిరెడ్డి తన కోర్టు ప్రకటన 'తాకట్టులో భారతదేశం'లో పేర్కొన్న నాటికంటే, దేశంలోని సమస్త రంగాలలో సంక్షోభం నేడు మరింత తీవ్రమైందన్నారు. దేశం నుండి సామ్రాజ్యవాద, బహుళజాతి కంపెనీలు మనదేశ సహజ వనరులను, సంపదలను, ప్రజల కష్టార్థితాన్ని కొల్లగొట్టుకెళ్ళటం నానాటికీ తీవ్రమౌతున్నదని, ఫలితంగా రైతాంగం, కార్మికులు, కష్టజీవుల జీవితాలు నానాటికీ దుర్భర మౌతున్నాయన్నారు. ఈ నేపథ్యంలో కేంద్ర, రాష్ట్ర ప్రభుత్వాల దేశ, ప్రజావ్యతిరేక విధానాలకు వ్యతిరేకంగా ఉద్యమాలు నిర్మించటంతోపాటుగా, దోపిడీ పాలకులను అధికారంనుండి కూలదోసే నూతన ప్రజాస్వామిక విప్లవానికి సన్నద్ధం కావాలని సుబోధ్మిత్ర పిలుపు నిచ్చారు. సుబోధ్మిత్ర ఆంగ్ల ప్రసంగాన్ని టిఎన్ మెమోరియల్ ట్రస్టు కార్యదర్శి డా॥ పి.జన్వంతరావు క్లుప్తంగా తెలుగులోకి అనువదించారు.

సినీగేయ రచయిత సుద్దాల అశోక్తేజ మాట్లాడుతూ ఇంతటి గొప్ప వేదికపై మాట్లాడేందుకు సినీ గేయ రచయితగా తనకు సంక్రమించిన ఖ్యాతి కంటే కూడా, తెలంగాణా రైతాంగ సాయుధ పోరాట కాలంలో పెన్ను, గన్ను చేతపట్టిన యోధుడు సుద్దాల హనుమంతు కడుపున పుట్టినందువలననే ఈ గౌరవం లభించినట్లుగా భావిస్తున్నానని ఆయన పేర్కొన్నారు. ప్రత్యక్షంగా తరిమెల నాగిరెడ్డిని చూడకపోయినప్పటికీ, నాగిరెడ్డిగారి ఉపన్యాస విశేషాలను తమ తండ్రి కుటుంబ సభ్యులకు వివరిస్తూంటే విన్నప్పటి తన పరిచయాన్ని జ్ఞప్తికి తెచ్చుకున్నారు. కార్యక్రమ నిర్వహకులు ఇటీవలి కాలంలో తనకు అందజేసిన తరిమెల నాగిరెడ్డి రచనలను, వారి గురించిన అనేక జ్ఞాపకాలను పుస్తక రూపంలో అధ్యయనం చేసి తన తీవ్రంగా చలించిపోయానన్నారు. తరిమెల నాగిరెడ్డి గుణగణాలను, వారి పోరాటస్ఫూర్తి, అంకితభావం, త్యాగనిరతి మొదలగు ఉత్కృష్ట లక్షణాలను పేర్కొంటూ సుద్దాల అశోక్తేజ ఈ సందర్భం కోసం స్వయంగా వ్రాసి, నాగిరెడ్డిగారికి నివాళులర్పిస్తూ ఆలపించిన గేయం వీక్షకులను విశేషంగా ఆకట్టుకుంది. (అశోక్తేజ వ్రాసిన గేయాన్ని ఇదే సంచికలో చూడగలరు.)

సిపిఐ(ఎం-ఎల్) రాష్ట్ర నాయకులు సింహాద్రి రూప్నీ మాట్లాడుతూ ప్రస్తుత సంక్షుభిత అంతర్జాతీయ, దేశీయ రాజకీయ నేపథ్యంలో తరిమెల నాగిరెడ్డి శత జయంతి విశిష్టతను వివరించారు. నాగిరెడ్డి ఆచరించి చూపిన మార్గంలో పునరంకితం కావటం ఆయనకు అర్పించే నివాళిగా పేర్కొన్నారు. కమ్యూనిస్టు విప్లవ కారులుగా నాగిరెడ్డిగారిలో పున్న నమ్రత, మేథోసంపత్తి, ఎదుటివారిని ఒప్పించి నచ్చచెప్పగలిగే నైపుణ్యం, కష్టసహిష్టుత, నిరంతర అధ్యయనం, ప్రజలపట్ల అపార ప్రేమ, శత్రువుపట్ల ద్వేషం, భవిష్యద్దర్శనం చేయగల మార్క్సిస్టు తాత్విక పరిజ్ఞానం వంటి విశిష్ట లక్షణాలన్నింటినీ ఆయన విప్లవ కార్యచరణ నుండి వేరుచేసి చూడజాలమన్నారు. నాగిరెడ్డిగారు వ్యక్తిగా ఎంతటి మహోన్నతుడో ఆయన అనుసరించిన పంథా అంతటి కష్టభూయిష్టమైనదని పేర్కొన్నారు. ఈ మార్గానికి, ఈ రాజకీయాలకు కట్టుబడి గత నాలుగు దశాబ్దాలుగా కష్టనష్టాలను, ఒడిదుడుకులను ఎదుర్కొంటూ, అవాంతరాలు, చీలికలు ఎన్నెన్నో అధిగమిస్తూ నిలదొక్కుకోవటమేగాకుండా ముందుకు సాగుతున్నామని, దీనిని కార్యకర్తలు, విప్లవశ్రేణులు, విప్లవాభిమానులు అర్థం చేసుకోవలసి వుంటుందని విజ్ఞప్తి చేశారు.

కమ్యూనిస్టుపార్టీల ఐక్యతా ఆకాంక్ష మంచిదే గానీ, దానికి ముందుగా గత 90 సం॥ల కమ్యూనిస్టు ఉద్యమ క్రమంలో ఎదురైన సమస్యలపట్ల ఎప్పుడు ఎలాంటి వైఖరులు చేపట్టాము, బేధాభిప్రాయాలు ఎక్కడ వ్యక్తమయ్యాయి వంటి అంశాలను విప్లవ కమ్యూనిస్టు పక్షాలు పరిశీలించాలని, వ్యక్తులను ప్రధానం చేయకుండా ఎవరికివారు రాగద్వేషరహితంగా, అంతరంగికంగా అధ్యయనం, చర్చ చేసుకోవలసిన అవసరముందని ఆమె గాఢంగా అభిప్రాయపడ్డారు. ఈ కృషిలో భాగంగా నాగిరెడ్డి మెమోరియల్ ట్రస్టు, మెమోరియల్ కమిటీలు శతజయంతి సంవత్సరంలో కమ్యూనిస్టు ఉద్యమ చరిత్రకు సంబంధించిన అనేక అంశాలను పుస్తకాల రూపంలో వెలికితేవటం పట్ల సంతోషం వెలిబుచ్చారు.

కర్ణాటక రైతు ఉద్యమ నాయకులు చాగంటి మల్లిఖార్జునరెడ్డి మాట్లాడుతూ తరిమెల నాగిరెడ్డి ఆలోచనా ధారను స్వీకరించి, తదనుగుణంగా ప్రజల సమస్యలపై చైతన్యపరిచే కృషి సల్పటంద్వారా, వారిని ఆందోళనోద్యమంలోకి పెద్దపెత్తున సమీకరించగలిగామని పాక్షిక ఫలితాలు సాధించగలిగామని పేర్కొన్నారు.

ఉపన్యాసాల అనంతరం వక్రలందరితోపాటు వేదికపై ఆసీనులైన ఆత్మీయ ప్రతినిధులందరికీ కార్యక్రమ నిర్వాహకసంస్థల బాధ్యులు జ్ఞాపికలు, ఇటీవల ప్రచురించిన పుస్తకాలను అందించి సత్కరించారు. వీరిలో టి.ఎన్. మెమోరియల్ ట్రస్టు అధ్యక్షులు డా॥ బి. సూర్యసాగర్, సిపిఎం అనంతపురం జిల్లా కార్యదర్శి రామభూపాల్, సిపిఐ జిల్లా కార్యదర్శి జగదీష్, సిపిఐ(ఎం-ఎల్) రాష్ట్ర నాయకులు సి. పెద్దన్న, 'కదలిక' సంపాదకులు షేక్ ఇమాం, రిటైర్డ్ డిప్యూటీ కలెక్టర్ డి.గోవిందరాజులు, తరిమెల శరత్చంద్రారెడ్డి, రిటైర్డ్ తహసిల్దార్ అబ్దుల్ హక్, 'మానవత' ప్రతినిధి తరిమెల అమరనాధరెడ్డి, 'ప్రజా విజ్ఞానవేదిక' సలీంమాలిక్, మానవహక్కుల వేదిక నాయకులు బాషా, ప్రముఖ అడ్వకేట్ కె. రామకృష్ణారెడ్డి, ప్రముఖ సాహితీవేత్త సింగమనేని నారాయణ పున్నారు.

ప్రదర్శన, సభలలో పాల్గొన్నవారందరికీ, వక్రలకు ఈ కార్యక్రమ నిర్వహణలో సహకరించినవారందరికీ టిఎన్ మెమోరియల్ ట్రస్టు ప్రతినిధి వై.సుధీర్రెడ్డి ధన్యవాదాలు తెలిపారు.

వేలాదిమంది ప్రజలు, ప్రజాతంత్రవాదులు, కమ్యూనిస్టు శ్రేణులు హాజరైన తరిమెల నాగిరెడ్డి శతజయంతినభ ఉత్తేజపూరిత వాతావరణంలో జరిగి, స్ఫూర్తిదాయకంగా నిలిచి టి.ఎన్. శతజయంతికి ఘనమైన వీడ్కోలునిచ్చింది.